

## अमेरिकी उप-सहायक विदेशमन्त्री केली क्लेमेन्ट्सद्वारा नेपाल र भुटान भ्रमण सम्पन्न

जनसङ्ख्या, शरणार्थी तथा बसाइ सराइ विभागका लागि अमेरिकी उप-सहायक विदेशमन्त्री केली क्लेमेन्ट्सले यस क्षेत्रका शरणार्थी र अन्य जोखिममा रहेका समुदायहरूका सम्बन्धमा मानवीय संरक्षण र सहयोगका विषयहरूबारे छलफल गर्न जेष्ठ १९ देखि २२ सम्म भुटान र जेष्ठ २२ देखि २३ सम्म नेपालको भ्रमण सम्पन्न गर्नुभयो ।

भुटानमा उप-सहायक विदेशमन्त्री क्लेमेन्ट्सले सरकारी नेताहरूसँग भेटि भुटानलाई आफ्नो लोकतान्त्रिक मूल्य मान्यता र मानव अधिकार प्रतिको प्रतिवद्धताको चिन्ह स्वरूप नेपालमा लम्बिएको अवस्थामा रहेको शरणार्थी स्थिति समाधानका लागि अविलम्ब सुस्पष्ट कदमहरू चाल्न आग्रह गर्नुभयो । यी फलदायक छलफलका क्रममा भुटान सरकारले भुटानी नागरिकताका लागि वैध दावी भएका शरणार्थीहरूको स्वैच्छिक फिर्ता तथा पुनःसमायोजनका लागि कार्य विधिहरूबारे द्विपक्षीय वार्तामा सकेसम्म छिटो पुनः सहभागी हुन आफूले सन् २०११ एप्रिलमा नेपाल सरकारलाई राखेको प्रस्तावलाई पुनः जोड दियो । भुटान सरकारले यस मानवीय स्थितिलाई र विशेषगरी अति जोखिममा रहेकाहरूको अवस्थालाई मानवोचित र समयोचित ढङ्गले समाधान गर्न अन्य बाटाहरू पनि केलाउने कुरामा सहमति जनायो ।

यसका अलावा उप-सहायक विदेशमन्त्री क्लेमेन्ट्सले भुटान र नेपाल सरकार सहमतिमा पुगेपछि अमेरिकी सरकार र अन्तर्राष्ट्रिय समुदाय शरणार्थीहरूको फिर्ता र पुनःसमायोजनको व्यवस्थासम्बन्धी प्रक्रियाका सम्बन्धमा सहयोग गर्न तयार रहेको कुरालाई जोड दिनुभयो ।

नेपालमा उप-सहायक विदेशमन्त्री क्लेमेन्ट्सले शिविरमा रहेका सबै शरणार्थीहरूको पुनर्वासको सम्बन्धमा र उनीहरूका लागि चीरस्थायी समाधानहरू पत्ता लगाउने कार्यमा प्राप्त सहयोगका लागि नेपाल सरकारलाई अमेरिकी सरकारका तर्फबाट प्रशंसा व्यक्त गर्नुभयो । उप-सहायक विदेशमन्त्री क्लेमेन्ट्सले भारत प्रस्थान गर्ने नयाँ तिब्बती आगन्तुकहरूको सुरक्षित पारवहनको सुनिश्चितताका लागि र नेपाल बसोवास गर्ने तिब्बतीहरूको आधारभूत अधिकारहरूको सम्मानका लागि अमेरिकी सरकारका तर्फबाट नेपाल सरकारलाई प्रशंसा व्यक्त गर्नुभयो । अन्त्यमा उप-सहायक विदेशमन्त्री क्लेमेन्ट्सले नेपालमा रहेका राज्यविहीन व्यक्तिहरूको समुदाय प्रति अमेरिकी सरकारको चासो रहेको पनि व्यक्त गर्नुभयो ।

#####